




Aspetti tal-Festa Tagħna Nru. 9 Ir-Rotta tal-Purċissjoni min imexxiha u jieħu sehem fiha

Winston L. Zammit B.A. (Hons.) M.A., P.G.C.E.



Ir-rotta tal-purċissjoni tal-festa titulari fl-ewwel snin tagħha ma kinitx kif inhi illum. Meta fl-1911 ingħata l-permess biex issir il-purċissjoni għall-ewwel darba, ir-rotta stabbilita mill-Kurja kienet hekk: Triq San Trofimu, Triq Santa Marija, Triq Rudolfu u Triq San Trofimu.¹ Izda qabel ma saret il-purċissjoni, bil-permess mill-Kurja nbidlet ir-rotta u saret hekk: San Trofimu, San Ġwann il-Battista, il-Karmnu, San Piju V, San Trofimu.²

Izda jidher li sa l-1919 din ir-rotta kienet diġà nbidlet. Dan joħroġ mill-fatt li fit-2 ta' Ġunju 1919, fisem ir-residenti ta' Triq Prince of Wales, l-Avukat Ġużè Mizzi pprezenta rikors lill-Logotenent Gvernatur, biex il-purċissjonijiet li joħroġu mill-parroċċa l-għdida tal-Madonna tas-Sacro Cuor, flok jitolgħu minn Triq San Ġużèpp jibqgħu neżlin minn Triq San Duminku. Il-Pulizija min-naħa tagħha ma sabet l-ebda diffikultà għal din il-bidla żgħira, u permezz ta' ittra bid-data tal-11 ta' Ġunju 1919, l-Avukat Giuseppe Mizzi gie infurmat li din it-talba giet milqugħa.³

B'hekk jidher li giet aktarx stabbilita r-rotta ta' illum, jiġifieri t-toroq San Trofimu, Rudolfu, Manwel Dimech (qabel Prince of Wales), San Duminku u Triq San Trofimu. Jidher li din ir-rotta baqgħet tiġi dejjem segwita minbarra darbtejn. Fl-1943, minħabba l-invażjoni ta' Sqallija, il-purċissjoni għaddiet minn rotta differenti.⁴ Fl-1977 fl-okkażjoni taċ-Ċentenarju tat-tqegħid ta' l-ewwel ġebbla tal-knisja, il-purċissjoni minn Triq Manwel Dimech, daret għal Triq Santa Marija, kisret għal Triq Sant'Agata u niżlet għax-xatt minn Triq Marina. Il-purċissjoni għaddiet mix-xatt kisret ma' l-istabbiliment *Square Deal* u bdiet tiela' Triq Manwel Dimech, izda minflok kisret minn Triq San Duminku baqgħet tiela' 'l fuq u kisret minn Triq San Ġużèpp, minn fejn dahlet għal Triq Trofimu.⁵

Min imexxiha

Qabel ma twaqqfet il-Provinċja Maltija tal-Patrijiet Minuri fl-1914, il-purċissjoni kienet titmexxa mill-Kustodju Provinċjal. Wara t-twaqqif tal-provinċja fl-1914, il-purċissjoni bdiet titmexxa mill-Provinċjal, izda ġieli tmexxiet minn ħaddieħor. Tliet darbiet tmexxiet minn Isqof, fl-1915 minn Mons. Aurelio Bricent Delegat Appostoliku f'Liandra għall-Orientali,⁶ fl-1952 minn Mons. Pacifico Perantoni Isqof ta' Gerace fil-Kalabrija u fl-1998 minn Mons. Isqof Silvestru Magro OFM Vigarju Appostoliku f'Benghazi. Fl-1972 din il-purċissjoni tmexxiet minn Patri Eugenju Cuskelly MSC, Ġeneral tal-Patrijiet

Missjunarji tal-Qalb ta' Ġesù.⁸ Ġieli tmexxiet mill-Vigarju Provinċjal⁹ jew minn xi saċerdot novell.¹⁰

Min jieħu sehem fiha

Fil-purċissjoni dejjem jieħdu sehem il-Patrijiet Fangiskani Minuri. Sa mill-bidu tas-snin sebgħin kien hemm dik li tissejjaħ konvenjenza bejn il-kunventi, jiġifieri li jigu xi patrijiet mill-kunventi l-oħra tal-provinċja għall-purċissjoni. Fil-purċissjoni ta' l-1968, meta saret it-tifkira tal-50 Anniversarju tat-twaqqif tal-parroċċa, kienu ħadu sehem numru kbir ta' patrijiet mill-provinċja kollha.

Għal diversi snin f'din il-purċissjoni wieħed kien jara numru ta' Terzjarji Frangiskani jieħdu sehem fiha.¹¹ Il-Fratellanza tas-Santissmu Sagrament għadha wkoll tieħu sehem fiha bl-istandard tal-Vjattu u tal-Fratellanza li żżanzan fl-1936.¹² Fl-ewwel għaxar snin tal-purċissjoni (1911-1921) insibu li fl-1911, 1912 ħadet sehem fiha wkoll il-Fratellanza tas-Smu Kurċifiss mwaqqfa fil-knisja ta' Santa Marija ta' Ġesù l-Belt.¹³ Fl-1911, fl-1912 u fl-1920 bil-kant it-tfal tas-Salezjani, ħadu sehem bil-kant l-istudenti tal-Frères.¹⁴

Fl-1971 bdiet tieħu sehem fil-purċissjoni l-Fratellanza tal-Madonna tas-Sacro Cuor, li reggħet twaqqfet mill-għdid. Sas-snin 90, kienu jieħdu sehem numru ta' fratelli, izda illum toħroġ biss il-bandalora. Mill-1983, bdew jieħdu ħsieb jidderieġu l-purċissjoni l-ushers tal-parroċċa u mas-snin 70, dahlet id-drawwa li banda timxi wara l-vara bid-daqq ta' innijiet.

¹ *A(rkivju) K(urja) A(rċiveskovili) Suppliche 1911*, Vol. 2, No. 158.

² M. Catania, *Is-Sacro Cuor, Sliema* (Malta 1965), p.70.

³ *A(rkivju) N(azzjonali) M(alta) Petitions*, 1919, No.1491.

⁴ Tagħrif fil-pussess ta' l-awtur.

⁵ Ibid.

⁶ *Malta Tagħna* 26.VI.1915

⁷ Tagħrif fil-pussess ta' l-awtur.

⁸ Ibid.

⁹ Hekk ġara fl-1916 (*Ma' l-Anglu tal-Paci*, Awissu 1916 p.255)

Fl-1991, u fl-1993 il-purċissjoni tmexxiet mill-Vigarju Provinċjal Patri Gorġ Aquilina OFM MED, filwaqt li fl-1997 tmexxiet mill-Vigarju Provinċjal Patri Paul Galea OFM.

¹⁰ Fl-1969 il-purċissjoni tmexxiet minn Patri Ewġenju Fenech OFM u fl-1986 tmexxiet minn Patri Marcello Ghirlando OFM.

¹¹ *Malta e Sue Dipendenza*, 4.VII.1911 fejn jingħad li t-Terzjarji ħadu sehem b'mod numeruż.

¹² *L-Anglu tal-Paci* Awissu 1936, p.453.

¹³ *Malta e Sue Dipendenza*, 4.VII.1911, 26.VI.1912.

¹⁴ *Malta e Sue Dipendenza*, 4.VII.1911, 26.VI.1912, *The Malta Herald*, 30.VI.1912.